



**Qorti Civili
(Sezzjoni tal-Familja)**

**Onor. Imhalef Robert G. Mangion, LL.D.
Dip.Tax (MIT), P.G.Dip. Mediation (Melit.)**

Illum 26 ta' Mejju 2016

Rikors Guramentat Nru. 203/13RGM

Kawza fil-lista: 22

**A sive B C
vs
D sive E C**

Il-Qorti,

Rat ir-rikors guramentat ipprezentat mill-attur li permezz tieghu ppremetta u talab is-segwentanti:-

Premess illi ssir referenza ghall-Awtorizzazzjoni sabiex tinfetah din il-kawza li nghatat fit-23 ta' Settembru 2013.

Premess illi l-kawza qed tittratta fuq zewg livelli u cioe' fl-ewwel livell in-nullita' tal-kuntratt tas-separazzjoni; u fit-tieni livell fl-eventwalita' li l-Qorti tghid li ma hemmx nullita', il-Qorti xorta ghandha tirrievalwa l-kundizzjoni tal-Kuntratt tat-18 ta' Gunju 2012 minhabba li huwa ovvju li certu kundizzjonijiet ir-rikorrenti zgur ma kienx normali u f' sensieh biex iffirma ghalihom.

Premess illi l-intimata / konvenuta kisret vjolentarnent l-Artiklu 37 fl-intier tieghu tal-Kapitlu 16 tal-Ligijiet ta' Malta w anke hija hatja ta' "Vjolenza Domestika" purche fis-sitwazzjoni odjerna ma hemm ebda htiega li xi hadd jigi ordnat jallontana ruhu mid-Dar Matrimonjali billi l-partijiet kontendenti jirrisjedu f' indirizzi separati kwantu ghar-rikorrenti / attur jghix fir-residenza ta' ommu u kwantu ghall-intimata / konvenuta tghix f' residenza li tikri f' Numru 84, Triq in-

Nahal gewwa l-Mellieha (ommissis; flimkien ma' uliedha) li huma Naomi li llum ghandha erbatax-il sena, Jean A li llum ghandu tnax-il sena u Nolan Franz li llum ghandu ghaxar snin.

Premess illi l-qofol ewlieni ghal dak li huwa mertu f'din il-kawza huwa l-Artiklu 38 tal-Kapitlu 16 tal-Ligijiet ta' Malta peress illi l-intimata / konvenuta wettqet adulterju ma' diversi rgjel partikolarment ma' dan il-persuna li jismu Antoine Camilleri u li jmexxi restaurant bar maghruf bl-isem ta' B-Bar gewwa Bugibba.

Premess illi bazikament ir-Rikorrenti l-Attur qieghed jghid li huwa ma kellux il-kunsens hieles meta ffirmat dak il-Kuntratt il ghaliex kien qed jigi effettivament irrikattat mill-intimata / konvenuta billi ma kienx hemm kawza lecita biex wiehed jobligat ruhu minhabba l-intenzjoni li jigi frodat l-istat; wiehed hawn jirreferi ghall-Artiklu 966, sub-incizi (b) u (d) tal-Kapitlu 16 tal-Ligijiet ta' Malta imma hemm dubju wkoll serju dwar l-Artiklu 966, sub-inciz (a) il ghaliex jekk niffukaw fuq il-kontenut ta' l-affidavit mehmuz fir-raba taqsima ta' din il-kawza, persuna li minghajr ma jkun jaf mija fil-mija ezatt x' qed jaghmel imma anke jekk ikun jaf jiffirma bl-intenzjoni li din tkun l-ahhar haga illi ghamel qabel ma jneghi hajtu b' idejh, dak jigi persuna kapaci biex jikkuntratta?

Premess illi wkoll b' referenza ghal dan l-Artiklu 7, ir-Rikorrenti / Attur qieghed jintrabat illi kull xahar jista' jkun obligat li jhallas lill-mara tieghu adultera fuq ammissjoni taghha stess (fil-fatt hija rrinunzjat ghal manteniment minhabba d-dekadenza - kelma li r-rikorrenti / attur lanqas kellu idea xi tffisser meta allegatament iffirma dan il-kuntratt) u dana r-ragel isib lilu nnifsu "ikkundannat" li jhallas massimu ta' sitt mija u hamsin ewro (€650) fix-xahar lill-mara tieghu ghan-nom tat-tliet ulied minuri w anke ghall-kera tad-dar fejn minn zmien ghal zmien tista' tiddeciedi li tghix il-mara tieghu.

Premess illi ghaldaqstant ir-rikorrenti / attur qed jitlob lil din il-wisq Onorabbli Qorti biex tiddikjara abbazi ta' ragunijiet legali f'inkwadratura ta' fatti partikolari li l-kuntratt tal-firda legali konsenswali tat-18 ta' Gunju, tas-sena 2012 ghandu jigi ddikjarat null w invalidu, ineffettiv u mhux enforzabbli abbazi tar-ragunijiet li gew sottomessi fl-affidavit tar-rikorrenti / attur Dokument CB 1 u abbazi ta' dak elaborat fil-premessi hawn fuq suesposti fl-inkwadratura ta' dak li tghid il-Ligi dwar il-kuntratti u b' alternattiva jekk il-Qorti jidhrilha mod iehor illi l-Qorti tibdel l-andament ta' din il-kawza f'wahda ta' firda legali ordinarja fis-sens illi jekk il-Qorti taqbel li l-kuntratt huwa null w invalidu, minflok jinhela l-hin u jsiru spejjez doppji bi proceduri godda, il-Qorti alternattivament tghaddi biex tiddikjara u timponi l-kundizzjonijiet il-godda abbazi tal-provi li jigu mressqa dwar il-firda legali tal-partijiet kontendenti stante li dawn ghad baqghalhom ftit snin ohra qabel jkunu jistghu jxolju z-zwieg permezz tal-procedura tad-divorzju skont il-Ligi, kif imnaqqxa fil-Kapitlu 16 tal-Ligijiet ta' Malta, il-Kodici Civili kif gie emendat.

Premess dan kollu, tghid il-konvenuta / intimata Teresa maghrufa bhala E C, mart l-imsemrni B sive A C, u li ghandha n-Numru tal-Karta ta' l-Identita' 109670M u li illum tirisjedji fl-indirizz 84, Triq in-Nahal gewwa l-Mellieha, ghala din l-Onorabbli Qorti m' ghandhiex tevalwa, tidderigi, tiddikjara u tordna illi:-

(a) Illi prevja r-referenza ghall-Kuntratt datat 18 ta' Gunju tas-sena 2012, in Atti Nutar Dr Joseph Abela insinwat nhar it-28 ta' Gunju, 2012, bhala Kuntratt ta' Firda Personali bin-Numru Referenzjali 10590/2012, dana ghandu jigi ddikjarat null w invalidu ineffettiv u mhux enforzabbli ghal ragunijiet validi skont il-Ligi partikolarment ragunijiet li jaghmlu Kuntratt ta' dan il-generu, validu, effettiv w enforzabbli fil-Ligi u dana ghal ragunijiet li jirrizultaw lil din il-wisq Onorabbli Qorti fil-mori ta' din il-kawza nkluz il-kontenut kollu tar-Rikors Guramentat u Atti Processwali ohra li jirrizultaw fl-andament ta' din il-Kawza;

(b) Jekk din il-wisq Onorabbli Qorti tikkonferma li mill-provi mressqa tali Kuntratt tat-18 ta' Gunju, tas-sena 2012 in Atti Nutar Dr Joseph Abela bejn il-partijiet kontendenti li rispettivament ghandhom in-Numru tal-Karta ta' l-Identita' 314870M u 109670M li hemm gustifikazzjoni li tali kuntratt jigi ddikjarat null w invalidu, ineffettiv u mhux enforzabbli, allura din il-wisq Onorabbli Qorti ghandha tordna r-rexissjoni ta' dana l-Kuntratt partikolari u tinnotifika lill-Awtoritajiet Kompetenti fosthom lid-Direttur tar-Registru Pubbliku, lid-Direttur ta' l-Artijiet li tali Kuntratt insinwat nhar it-28 ta' Gunju 2012, bin-Numru Referenzjali 10590/2012, fit-taqsimha firda personali u li kopja tieghu ddahlet il-Qorti nhar is-26 ta' Gunju, 2012, jigi formalment rexiz salv ghal dak li din il-wisq Onorabbli Qorti sejr ttipprova abbazi ta' talbiet ulterjuri f' din il-Kawza odjerna;

(c) Konsiderando li l-Intimata/Konvenuta ddikjarat quddiem diversi nies fosthom l-Avukat sottofirmat, u l-Medjatrici Carmen Spiteri, illi hija ma kellha ebda nteress fit-tieni Medjazzjoni billi kienet koperta bil-Kuntratt tat-18 ta' Gunju, tas-sena 2012 u ghalhekk it-tieni Medjazzjoni giet maghluqa wara kwarta illi bdiet, din il-wisq Onorabbli Qorti ghandha timxi b' din il-kawza billi tevalwa l-provi li jittressqu mill-partijiet kontendenti jekk ikun il-kaz biex b' Sentenza definittiva apparti milli tiddikjara l-Kuntratt null w invalidu, ineffettiv u mhux enforzabbli, il-Qorti telenka dawk l-obbligazzjonijiet li jirrigwardaw l-istatus civili tal-partijiet kontendenti konjugi C, inkluz l-ammissjoni diversi drabi ta' l-adulterju ta' l-Intimata/Konvenuta fil-presenza tal-Medjatrici anke l-Avukat sottofirmat anke fl-istess Kuntratt li qed jigi kkontestat bhala null w invalidu, li l-Qorti abbazi ta' l-Artikoli 37, 38, 39, 40 u 41 tal-Kap 16 tal-Kodici Civili, tghaddi biex tippronunzja normalment il-Firda Legali bejn il-Kontendenti konjugi C jekk ikun il-kaz u telenka l-kundizzjonijiet il-godda din id-darba b' Sentenza tal-Qorti ta' kif ghandu jigi rregolat l-istatus tal-Firda Legali ta' bejn il-kontendenti C;

(d) Illi naturalment il-Qorti ghandha tara li l-interessi supremi tat-tliet itfal minuri, li c-certifikati tat-twelid taghhom gew mehmuzin fl-Elenku ta' Dokumenti

ma' din il-Kawza odjerna, ma' min ghandhorn jigu ordnati jrnorru l-ulied li fil-mori tal-kawza t-tifla l-kbira riesaq lejn l-eta' ta' hmistax-il sena, il-fustani riesaq lejn l-eta' ta' tlettax-il sena u z-zghir nett lejn l-eta' tal-hdax-il sena u ghaldaqstant din il-wisq Onorabbli Qorti tkun tista' tisma ' l-fehmiet ta' l-istess ulied dwar fejn jahsbu li l-interessi supremi taghhom jigu l-iktar mharsa u l-Qorti tara li dawn l-interessi supremi jigu mharsa abbazi tal-provi li jitressqu f din il-kawza waqt l-andament tas-smiegh tal-provi u qabel tali provi jigu ddikjarati formalment maghluqa.

(e) Illi l-Qorti f' dawn ic-cirkustanzi li minghajr pregudizzju ghad-dikjarazzjoni li tali Kuntratt huwa null w invalidu, ineffettiv u mhux enforzabbli ghandha tillikwida l-Komunjoni ta' l-Akkwisti ezistenti fi zmien meta l-partijiet infirdu jekk ghal grazzja ta' l-argument jigi ddikjarat il-Kuntratt invalidu, allura jigu nfirdu de facto, u partikolarment il-Qorti tosserva mobbli u mobilja li r-rikorrenti / attur kien halla f' dik li kienet id-Dar Matrimonjali u li l-Intimata / Konvenuta dejjem naqset li ma troddhomlux lura, tali mobbli u mobilja uhud minnhom huma elenkati f' dokument mehmuz fir-Raba' Taqsima ta' din il-Kawza, b' referenza dokument CB 12;

(f) Illi jekk l-Onorabbli Qorti fl-evalwazzjoni tal-provi mressqa fil-mori tal-kawza thoss illi l-qafas tal-firda legali ut sic ghandha tibqa' preservata, allura l-Qorti ghandha tanalizza jekk kienx mohh "normali" li jasal biex jaccetta certu kundizzjonijiet fil-Kuntratt citat, kundizzjonijiet li tistabbilixxi l-Qorti mill-provi fil-mori tal-Kawza nkluz dan ir-Rikors Guramentat odjern, u l-Qorti tghaddi biex f'dak il-kaz tissalvagwardja l-qafas tal-Firda Legali Konsenswali bejn il-partijiet bhala principju generali u temenda, tbiddel, tirristruttura, timmodifika izzid jew tnaqqas kundizzjonijiet ohra li jista' jkun hemm wara illi l-Qorti tfisser lill-partijiet dak kollu li jkun qed jigi ordnat mill-Qorti u naturalment il-Qorti taghmel taghha fin-nuqqas permezz ta' sentenza dana ir-ristrutturar, modifiki, emendi, zieda jew tnaqqis ta' dana l-kundizzjonijiet illi l-Qorti tiffoka fuqhom abbazi tal-provi li jkunu gew imressqa;

(g) Illi l-Qorti ghandha naturalment tipprovdi ghal hatra ta' Kuraturi Deputati fl-eventwali kontumacja ta' l-Intimata / Konvenuta kif heddet li taghmel fl-uniku udjenza ta' kwarta li saret fit-tieni Medjazzjoni quddiem il-Medjatrici Carmen Spiteri;

(h) Il-Qorti ghandha tara li kwalsiasi spejjez koperti dawk ta' Periti Legali Jew Esperti Legali jistghu jigu mahtura f'din il-Kawza nkluz anke dawk ta' Psikjatra jew Psikoanalista jekk ikun il-kaz ghandhom kollha jigu sopportati mill-Intimata / Konvenuta stante li kienet hi li qarrqet bir-Rikorrenti / Attur u b' mod malizjuż u b' intenzjoni frawdamenti wasslet lir- Rikorrenti / Attur biex jiffirma dokument li huwa la ried jiffirma u lanqas kien f'qaghda mentali u psikologika li jiffirma;

(i) Fic-cirkustanzi u minhabba l-agir taghha l-kura u kustodja tat-tliet itfal minuri tfajla u zewg subien minuri ghandha tigi fdata f' idejn ir-rikorrenti / attur minhabba li huwa evidenti illi l-Intimata / Konvenuta bil-hajja mmorali taghha, adulterju ammess u l-mod li tabbanduna lill-istess tfal mhijiex f' qaghda li thares u tissalvagwardja l-interessi supremi ta' dawn it-tliet itfal;

(j) Il-Qorti ghandha taghti dawk il-provvedimenti kollha opportuni li jidhrilha xieraq u gusti fic-cirkostanzi biex tabilhaqq issir gustizzja u l-gustizzja mhux biss issir imma tidher li qeghda ssir inkluz jekk il-Qorti jidhirlha bil-gwida taghha li terga' tibghat lura lill-konjugi ghat-tkomplija tal-Medjazzjoni lllum maghluqa u dana fis-sens illi l-partijiet jifhmu iktar dak li kienu sejr in jaghmlu, jaghmluh b' mohh iktar mgharraf fuq il-konsegwenzi u l-implikazzjonijiet, u b' hekk jigu evitati spejjez sostanzjali ghal partijiet kontendenti.

Rat l-affidavit tal-attur mahluf fl-1 ta' Ottubru 2013;

Rat il-kuntratt ta' separazzjoni tat-18 ta' Gunju 2012, in atti Nutar Joseph Abela;

Rat is-sentenza ta' din il-Qorti tat-28 ta' Mejju 2014 (fol. 129), li ddikjarat lill-konvenuta kontumaci u ordnat l-isfilz tar-risposta guramentata taghha tal-20 ta' Jannar 2014;

Rat l-affidavit tal-attur mahluf fis-7 ta' Frar 2014, ta' ohtu Antionette Mallia u tan-neputija tieghu Mandy Mallia, mahlufa fl-istess gurnata;

Rat ix-xhieda tal-attur li xehed fis-seduti tat-18 u tad-19 ta' Gunju 2014, fis-seduta tas-16 ta' Lulju 2014, fis-seduta tad-19 ta' Settenbru 2014, fis-seduta tal-25 ta' Frar 2015, fis-seduti tal-21 u tat-23 ta' April 2015, u fis-seduta tas-26 ta' Mejju 2015, mizmuma mill-Assistent Gudizzjarju Dr. Kenneth Gulia;

Rat ix-xhieda ta' Audrey Ghigo ghall-HSBC Bank Malta plc u Dr. Mark Xuereb, konsulent psikjatra, li xehdu fis-seduta tat-12 ta' Ottubru 2015 mizmuma mill-Assistent Gudizzjarju; Audrey Ghigo kompliet tixhed fis-seduta tal-4 ta' Dicembru 2015;

Rat l-affidavit tal-attur anness ma' nota pprezentata fit-13 ta' Novembru 2015; u x-xhieda tieghu moghtija fis-seduta tad-9 ta' Dicembru 2015 mizmuma mill-Assistent Gudizzjarju;

Rat id-diversi rikorsi li saru fil-kors tas-smiegh tal-kawza u id-digrieti relattivi;

Rat il-verbal registrat fis-seduta tal-14 ta' Jannar 2016 fejn il-partijiet nghataw il-fakolta' li jipprezentaw noti ta' osservazzjonijiet.

Rat in-nota ta' osservazzjonijiet tal-attur tal-11 ta' Frar 2016.

Rat in-nota ta' osservazzjonijiet tal-konvenuta tas-16 ta' Marzu 2016.

Rat l-atti.

Rat li l-kawza giet differita ghas-sentenza.

Ikkonsidrat;

L-AZZJONI ATTRICI.

Permezz tal-kawza odjerna l-attur qed jitlob li l-imsemmi kuntratt jigi dikjarat null billi l-kunsens tieghu kien vizzjat; li l-konvenuta fuq ammissjoni taghha stess ghandha tigi dikjarata li kkommettiet adulterju; li l-qorti ghandha tiddeciedi ma' minn minnhom ghandhom jirrisjedu l-ulied; li jekk il-kuntratt jigi dikjarat invalidu il-Qorti ghandha tillikwida mill-gdid il-kommunjoni tal-akkwisti; li l-Qorti ghandha tanalizza jekk kienx mohh "normali" dak tal-attur li jasal biex jaccetta certi kondizzjonijiet fl-imsemmi kuntratt; u li l-Qorti ghandha taghti dawk il-provvedimenti li jidhrilha xierqa, inkluz li l-partijiet jergghu jintbaghtu ghall-Medjazzjoni fejn il-partijiet jifhmu dak li jaghmlu u jgharfu l-konsegwenzi u l-implikazzjonijiet tal-istess.

L-attur, in oltre, fin-nota tal-osservazzjonijiet tieghu, para 20 fol 393, jitlob li l-Qorti ghandha tikkonsidra li t-talba ghas-separazzjoni tigi konvertita' ghal wahda ta' divorzju, billi l-partijiet jinsabu fir-raba' sena minn mindu sseparaw.

IL-PROVI.

Il-partijiet izzewgu fit-23 ta' Lulju 1995. Minn dan iz-zwieg kellhom tliet itfal, Naomi li twieldet fil-31 ta' Dicembru 1998 Jean A, li tweiled fit-2 ta' Novembru 2001 u Nolan Franz, li tweiled fis-16 ta' April 2003. Huma sseparaw b'kuntratt publikat minn Nutar Joseph Abela fit-18 ta' Gunju 2012 .

L-attur A sive B C fl-affidavit tieghu¹, iddikjara li pproceda b'din il-kawza ghax qed isostni li l-kuntratt ta' separazzjoni tat-18 ta' Gunju 2012 mhux validu. Hu jghid li fiz-zmien meta gie ffirmat il-kuntratt kien *depressed* hafna, kien jixrob izzejjed, kellu hakk kbir f'gismu kollu. Mohhu ma kienx jahdem sew u ried jaghmel suwucidju. Irrnexxielu ma jaghmilx suicidju bl-ghajnuna ta' habib tieghu, Dennis Camilleri, li kien jahdem mieghu. Kien ghinu ukoll certu Tony Borg, mill-Mellieha, kif ukoll membri tal-familja tieghu. Hu kien jahdem fuq l-Oil Rigs.

¹ Fol. 17

Kien jghinu ukoll il-Psikjatra Dottor John Mifsud li mieghu kienet ghamlitlu l-ewwel appuntament martu stess. Il-flus kollha li kien jaqla' kien jaghtihom lill-mara, anke meta kien ghadu jahdem f'Malta. Hu jghid li fis-sena 1995 bnew post, hu kien jibghatilha il-flus biex thallas lill-Bank, izda din ma kinitx taghmel dawn il-pagamenti u ghamlitlu dejn ta' LM30,000. Kien hafrilha pero' jghid li regghat ghamlet l-istess.

F'Awwissu 2011 bdew icemplulu mill-Bank u d-*dealer* mnejn kien xtara karozza ghall-mara, u jghidulu li kellu pagamenti b'lura. Martu ghal-ewwel cahhdet pero' wara ammettiet li mill-ammont ta' LM60,000 kien baqa' LM20,000. Talabha li ddawarhom fuqu biex jixtru xi post, pero, ghalkemm kienu flimkien jmorru jaraw il-postijiet, it-transfer tal-flus ghall-ismu baqa' ma sarx.

Marru ghall-medjazzjoni u rrealizza li ma kellux flus anzi kellu hafna dejn. Martu qaltlu li jaghmlu kuntratt ta' separazzjoni 'taparsi', biex b'hekk tkun tista' tircievi beneficcji socjali mill-Gvern.

Xehed li fis-sena 2011 kien qed ikun *depressed* hafna u sas-sena 2012 komplajmur lura tant li jghid li lanqas kien jaf x'qed jigri, "kont qisni gidra". Jghid li fuq suggeriment taghha inkarigaw zewg avukati, hi kellha lil Dottor Josette Sultana u hu kellu lil Dottor Victor Scerri. Jghid li kien f'dan iz-zmien li kien beda jahseb biex jaghmel suwicidju, jghid li ma kienx jaf x'kien qed jigri, li rrangaw kollox l-avukati u l-attrici bejniethom, li l-kuntratt qrawhulu darba, pero' hu ma fehem xejn billi kien fi stat hazin hafna. Hu jghid li ghalkemm fir-rapport ta' Mrs Carmen Spiteri martu ammettiet li kellha lil xi hadd iehor, hu lanqas induna. Dan ir-ragel hu jghid li ma jafux, jaf li ghandu bar, karozzi lussuzi u martu kienet tohrog ma' dan ir-ragel qabel ma' bdiet tohrog mieghu, cioe' xi ghoxrin sena qabel. Ra ukoll xi ritratti fuq Facebook, fejn martu tidher mieghu u lmentat mill-fatt li bejn is-Sibt u l-Hadd martu kienet taghmel lejl barra u thalli t-tfal minuri fid-dar wahedhom.

Hu jghid li ma' n-Nutar ltaqa' dakinhar tal-kuntratt li gie ffirmat il-Qorti, hdejn il-Qorti Kriminali. Jghid li jew nqara bil-ghagglja l-kuntratt, jew ma fehem xejn ghax kien ghaddej minn perjodu hazin, jisma' u ma jifhimx "tidhol minn widna u tohrog mill-ohra." Jghid li martu kienet tahdem ma' sinjura li kienet thallasha Euro800 fix-xahar, skont hu ma baqghetx ghax keccietha ghax ghamlet xi haga hazina, skont ma qalet lit-tfal, ir-ragel tas-sinjura ma baqax jaghti lill-martu tant flus. Jghid li martu tahdem id-Danish Village, tahdem part time ghand habiba, u tircievi c-Children's Allowance mill-Gvern. Jghid li hu fehem li l-manteniment fuq il-kuntratt kien ta' Euro150 ghat-tlett it-tfal mhux kull wiehed.

Martu qaltlu li ghalkemm ser jaghmlu l-kuntratt xorta ser jibqghu flimkien, li hekk kien jaqbel biex tibqa tircievi l-allowance, kienet tghidlu biex ma jinkwetax u li hu kien jaghmel dak li tghidlu. Fil-paragrafu 23 tal-affidavit jghid hekk:

“ Jiena kont naf li qed niffirma kuntratt. Jiena ffirmajt biss dan il-kuntratt kif gja’ għidt ghax gieghlitni marti u għamlet pressjoni fuqi. Apparti minn hekk jiena mis-sena 2011 għas-sena 2012 jiena kif gja’ għidt iktar il fuq kont hafna hafna hazin, veru li fi 2011 kont naf li qed isir kuntratt pero’ għal xiex kont diehel u għal xiex iffirmajt fit-2012 ma kontx naf jien. Il-mara kienet ikkonvincietni nagħmel kollox.”

Iddikjara li minn Ottubru 2012 beda jmur għall-kura għand il-Psikjatra Dr John Mifsud li tah xi pilloli biex ma jibqax jahseb fuq suwiciđu. Jghid illi Dr Mifsud għenu hafna u kien irrakkomandalu biex ma jmurx ghax-xogħol, izda minhabba d-dejn li kellu kien kostrett jitla’ lura il-Libja sabiex ikompli fl-impieg tieghu.

Il-fond bl-indirizz numru 10 Block E Belle Ville Triq San Luqa, Gwardamangia hu propjeta’ tieghu, pero’ jrid ihallas il-bilanc tal-prezz, xi Euro67,000. Jghid li dahqet bih billi kellhom jixtru zewg appartamenti, mhux wiehed, izda billi hi naqset li tidher għall-kuntratt tilfu d-depożitu fl-ammont ta’ Euro8,000.

Bhala dar konjugali kellhom appartamento bil-kera ta’ Euro500 fix-xahar , 39 Flat 2, Triq Santa Liena Mellieha. Kien jibgħatilha l-flus biex thallas il-kera u l-kontijiet, ma hallsithomx u s-sidien għamlulhom kawza għall-Euro6,500, li giet deciza favur il-propjetarji. Billi dawn kienu għamlulu Sekwestru, kellu kollox ibblokkjat u wasal għall-arrangjament magħhom li jhallas Euro250 fix-xahar. Minhabba d-djun li għamlitlu l-mara gie blacklisted mill-Banek, u din ikkrejatlu problem serji.

Jghid li ghalkemm ma kienx jaf għal xiex kien diehel kien jhallas lill-martu Euro350 għall-kera u Euro300 għat-tfal fix-xahar. Ihallas ukoll lezzjonijiet tal-pjanu tat-tifla Euro52 jew Euro56 fix-xahar.

L-attur jghid:

“ Dak il-kuntratt jien iffirmajt ghax jiena kont mingħalija li hi ha tibqa mieghi u mhux ser jigrri xejn minn dawn izda fil-fatt jiena kont gejt ingannat bl-ikrah.”

L-attur fl-affidavit tieghu mahluf fis-7 ta’ Frar 2014² ma għamel l-ebda referenza għall-allegat vizzju tal-kunsens tieghu fuq il-kuntratt ta’ separazzjoni, izda kkummenta dwar it-tfal u l-affidavit li għamlet bintu Naomi.

Meta l-attur xehed fis-seduta tad-19 ta’ Gunju 2014 quddiem l-Assistent Gudizzjarju hu esebixxa fotokopja awtentikata ta’ certifikat mediku allegatament

² Fol. 178

rilaxxjat minn Dr Josianne Cutajar, Family Doctor, (Dok KG3)³ Dan ic-certifikat jaqra kif gej: “Mr C was suffering from severe depression since 2003. Initially he was under my care till I had to refer him to a psychiatrist in 2011.” L-attur ma sejjahx lil Dr Josianne Cutajar sabiex tixehed f’dawn il-proceduri.

Fl-istess seduta l-attur ezebixxa wkoll fotokopja awtentikata ta’ certifikat mediku datat 20 ta’ Mejju 2014 rilaxxjat mill-Psikjatra Dr John Mifsud (Dok KG4)⁴ li jaqra kif gej: “For Company only. Re. A C ID 314870M). I had seen the above for the first time on the 29/10/12. He had been treated with anti-depressants. Today he is fully oriented to time, place & person. He is not depressed and has no suicidal ideation. I am stopping all psychiatric medications”. Jezebixxi wkoll fotokopja awtentikata ta’ certifikat fuq letterhead ta’ St Mark’s Clinic li skont l-attur huma notamenti medici ta’ Dr John Mifsud. L-ewwel notament igib id-data tad-29 ta’ Ottubru 2012 u fost l-ohrajn jghid li l-attur ghandu “1) Severe depression illness; 2) high suicidal risk; 3) should be supervised continuously. This is explained clearly to patient and to his wife.” Isegwu zewg medicini li gew lilu preskritti. Anke f’dan il-kaz l-attur naqas milli jsejjah bhala xhud lill-Psikjatra Dr John Mifsud. Dawn ic-certifikati baqghu ma gewx konfermati minn min suppost irrilaxxjhom.

Quddiem l-Assistent Gudizzjarju fis-seduta tat-18 ta’ Gunju 2014 l-attur iddikjara s-segventi⁵:

“Jien qed nghid li dan il-kuntratt mhux validu u issa ser nghid ghaliex dan il-kuntratt mhux validu. Meta sar dan il-kuntratt fit-18 ta’ Gunju 2012, jiena kont fi stat dizastruz hafna u kont fi stat ta’ depressjoni kbira. Kont anke mohhni biex naghmel suwucidju. Kelli nervi u dwejjaq kbar minn dejjem, ugiegh ta’ ras kbira. Kull haga zghira kollox kien idejjaqni u l-icken argument li kien jkolli mal-mara, kien jqabbadni ugiegh fejn qalbi u kont naqa’ mal-art. Kelli ukoll nuqqas ta’ rقاد kbir u meta norqod jien kont nohlom ikrah hafna. Kont anke fi stat ta’ paniku u kien jkolli hakk kbir ma’ gismi kollu u jien dawn is-sintomi li qed nghid kont ghaddej bihom dak iz-zmien il-hin kollu. F’dan iz-zmien li kif qed nghid kont ghaddej minn stat dizastruz, kienet tmexxini l-mara. U kont qisni pupu taghha, brainwashed.”

Jghid li martu haditlu flusu kollha, billi hu kien jahdem barra fuq l-oil rigs, il-paga kienet tidhol f’kont il-Bank, u peress li hi kellha prokura kienet tigbed kemm trid. Hu kien jipprepara l-envelopes biex jsiru il-pagamenti, lill-Bank, lid-dealer mnejn ntrat il-karozza, lil sid il-kera, u skopra li ma kinitx qed thallashom ghax kullhadd beda jcempel lilu.

³ Fol. 246

⁴ Fol. 247

⁵ Fol. 248

Fl-istess seduta rrakkonta il-kaz meta fit-2004 kellhom jbieghu il-post billi kienu lura fil-pagamenti mal-Bank, il-post nbiegh ghall-prezz tajjeb, ghamlu qliegh ta' LM60,000, li gew depositati il-Bank izda hu iddikjara li ma jafx x'sar minnhom, billi ghalkemm originarjament gew depositati f'kont joint, hi billi kellha il-prokura ttrasferit dan l-ammont ghall-kont taghha personali⁶. Jghid ukoll li fis-sena 2011 skopra b'kumbnazzjoni, li l-mara kien qed jkollha relazzjoni ma' ragel iehor, billi it-tifel iz-zghir kixifha li is-Sibt ta' qabel kienet marret ghall-80's night.

Fis-seduta tas-16 ta' Lulju 2014⁷ quddiem l-Assistent Gudizzjarju, l-attur iddikjara li wara l-kuntratt hu pprova minn kollox biex jirringa mal-mara, anke minnhabba it-tfal pero' hi baqghet tibdlu ma' ragel iehor u f'Marzu [tas-sena 2013] ma felahx izjed u mar jghix ghand ommu. Hu ddikjara li kellu il-provi li martu kienet qed tibdlu ma' certu Ivan Falzon, u li martu qed tghix mieghu.

L-attur rega xehed fis-seduta tat-23 ta' April 2015⁸ quddiem l-Assistent Gudizzjarju dwar id-depositu ta Euro 8,000 li kienu ghamlu ma' GAP Developments Limited dwar l-akkwist minnhom tal-appartament numru 7 Triq San Luqa G'Mangia, u dwar id-diversi djun li ghamlet il-mara u kkonkluda li martu ghandha taghtih in-nofs fl-ammont ta' Euro 126,996.

Hu ddikjara li qed jghix fid-dar 198, Triq tas-Salib Mellieha, fejn kienet toqghod ommu li giet nieqsa fis-sajf tas-sena 2014, li mhux qed jghaddi flus lill-martu, billi qed jikkontesta il-kuntratt u billi hi u uliedhom qed jghixu ma' Ivan Falzon, is-sieheb taghha, f'block appartamenti, Philips Court, Apartment 2, il-Qawra. Il-mara tghin lill-habib fit-tmexxija tal-B-Bar f'Bugibba u Bar iehor hdejh jismu The Legend. Mhux qed jghaddi manteniment lill-ulied, li lanqas qed jarahom u li joggezzjona li qed jghixu mal-habib tal-konvenuta.

Antoinette Mallia, oht l-attur, fl-affidavit taghha⁹ ikkonfermat li rat lill-konvenuta fil-kumpanija ta' certu Ivan Falzon, u kkumentat fit-tul dwar l-affidavit ta' bint il-kontendenti, Naomi.

Mandy Mallia, bint l-istess Antoinette, in-neputija tal-attur, fl-affidavit taghha¹⁰ ikkonfermat li rat lill-konvenuta diversi drabi fil-B Bar, Triq il-Pjunieri, Bugibba, ma' Ivan Falzon. Kienet rat ukoll lil Naomi, li ghadha zghira, f'bar iehor vicin tal-B Bar, ma' ommha u l-istess Ivan Falzon, mentri s-subien kienu wahedhom id-dar.

⁶ Fol. 257

⁷ Fol. 255

⁸ Fol. 313

⁹ Fol. 197

¹⁰ Fol. 201

Antoinette Mallia, oht l-attur, xehdet fis-seduta tad-29 ta' Mejju 2015¹¹ mizmuma mill-Assistent Gudizzjarju u kkonfermat li rat lill-konvenuta ma' certu Ivan Falzon fil-B Bar go Bugibba u li kienet liebsa ilbies provokanti mhux addattat għall-mara mizzewga.

Dottor Mark Xuereb, konsulent psikjatra xehed fis-seduta tat-12 ta' Ottubru 2015¹², mizmuma mill-Assistent Gudizzjarju. Iddikjara li ilu li kkwalifika mit-2007, jispeċjalizza fi krizijiet psikologici u jahdem fl-Isptar Mater Dei. Lill-attur sar jafu għall-ewwel darba bejn 4 u 6 xhur qabel id-data li fiha kien qed jixhed. Ha l-impressjoni li l-attur kien bniedem tal-affari tiegħu, b'valuri tajbin u jhobb lill-familja u li kien jagħmel saġrificċji kbar għall-familja billi kien jahdem fuq l-Oil Rigs, xogħol ta' strapazz u perikolu u kien jafda kompletament f'martu, sia fil-management tal-flus kif ukoll it-trobbija tal-ulied. Hu jghid,

“But if you had to ask me was that contract signed under duress, sure and absolutely. So there is indeed, technically it is called “fight or flight response” at the time. Mr A C was “in a fight or flight response” and this is an innate defence mechanism. When we are overwhelmed, when we cannot cope, we have a choice.....And you basically think I'm either going to attack you or get away from the situation. Obviously when you are signing a contract you cannot although it can happen that you rush out..... I think there is justification in annulling the contract....”

Hu ikkonkluda billi kkonferma li illum l-attur rkupra mill-istat ta' suicidal tendency, u jista' jkun missier tajjeb u b'sahhtu.

SOTTOMISSJONIJIET TAL-PARTIJIET.

Fin-nota tal-osservazzjonijiet tiegħu¹³ l-attur issottometta li t-talbiet attrici huma maqsumin fuq zewg livelli, cioe' l-ewwel livell li l-kuntratt ta' firda bejn il-partijiet kien wiehed li ma jstax jitqies validu billi l-attur ma kienx jimpurtah mill-kontenut tal-kuntratt, u kien deciz li ezatt wara li jiffima il-kuntratt kien ser jnehhi hajtu b'idejh, l-attur jghid li kien hemm nuqqas ta' komunikazzjoni mal-avukat tiegħu, u il-kuntratt gie ippreparat mill-avukat ta' martu; it-tieni livell, li jekk l-Qorti tasal għall-konkluzjoni li l-kuntratt ma jigix dikjarat null, tista' a bazi ta' dak li irrizulta mill-provi tordna certu tibdiliet fil-kuntratt.

Hu jirrileva li f'dawn il-proceduri l-konvenuta baqgħet kontumaci nonostante li l-Qorti kkonceditilha tlett opportunitajiet biex tiggustifika il-kontumacja tagħha. Iddikjara li għalkemm ir-relazzjoni tiegħu ma' bintu Naomi mhiex kif jixtieqa hu

¹¹ Fol. 325

¹² Fol. 349

¹³ Fol. 388

pero' mas-subien ghandu relazzjoni tajba billi meta jkun Malta jghixu mieghu u meta jkun imsiefer fuq xoghol joqogħdu ghand oħtu.

Dwar il-komportament tal-konvenuta, u r-relazzjoni li ghandha, jagħmel referenza ghax-xhieda ta' Antoinette u Mandy Mallia. Jirreferi ukoll ghax-xhieda tar-rapprezentanti tal-Bank b'konferma tas-somom kbar ta' flus li l-konvenuta rnexxhjelha takkwista minn ghand l-attur, li kien jafdha kompletament, b'inkariku specifiku li thallas certi pagamenti, li naqset milli tagħmel u spicca biex kellu jitratta hu mal-kredituri u jhallas id-djun.

Jagħmel refereza ghac-certifikati medici rilaxxjati mill-Psikjatra Dottor John Mifsud, u ghax-xhieda tal-Psikjatra Dottor Mark Xuereb b'konferma li r-rikorrent ma kienx jaf x'qed jagħmel meta ffirmja il-kuntratt ta' separazzjoni u li martu wara li kkostringietu jiffirma il-kuntratt haditu hi stess ghand il-Psikjatra, billi hi ma rieditx li jikkommetti suwucidju, biex jkollu jibqa jonora l-obbligi minnu assunti fuq il-kuntratt.

L-attur ikkonkluda li l-kuntratt ta' separazzjoni ghandu jigi dikjarat null u invalidu, u fid-dawl tal-adulterju tal-konvenuta ghandu jigi deciz li ebda manteniment mhudovut lill-konvenuta, li ebda manteniment mhudovut għat-tifla Naomi billi din qed tahdem, li l-attur ghandu jingħata l-kura u il-kustodja tas-subien, li qed jghixu mieghu u qed jipprovdi hu għall-htigijiet tagħhom, u billi l-konvenuta qed tikkobita ma' Ivan Falzon ma ghandux jibqa obbligat ihallsilha il-kera tal-fond li jogħogħbha tikri. Ghandu jigi dikjarat kreditur tagħha fil-likwidazzjoni tal-komunjoni tal-akkwisti billi l-konvenuta sparpaljat l-flus li għadhielha l-attur biex tagħmel certi pagamenti li hi ma għamlitx.

Finalment, billi jinsabu fir-raba' sena wara s-separazzjoni l-attur issottometta li l-Qorti għandha tikkonsidra il-possibilita' li t-talba ta' separazzjoni tigi konvertita f'wahda ta' divorzju.

Fin-nota tal-osservazzjonijiet tagħha¹⁴, Fol 396 et seq. l-konvenuta tissottometti li mhux car x'qed jitlob l-attur, cioe' jekk hux annullament ta' kuntratt, modifika tal-istess jew li l-proceduri jergħu jibded mill-gdid.

Tirrileva li għalkemm l-attur semma hafna hbieb li għinuh ma iproduca lil hadd minnhom bhala xhud. Jammetti li kien assistit mill-Avukat Dottor Victor Scerri, jallega li dan naqas li jiehu hsieb l-interessi tieghu u mbagħad lanqas biss jiproducih bhala xhud. Jinsinwa ukoll li l-kuntratt kien simulat billi martu riedet tibbenefika mill-beneficci soċjali, izda ma saret l-ebda talba f'dan is-sens.

¹⁴ Fol. 396

Fin-nota saret referenza ghas-sentenza deciza mill-Qorti tal-Appell fid-19 ta' Novembru 2010 fl-ismijiet Gourmet Company Limited vs Marianno Vella fejn il-Qorti ddikjarat li hu prezunt li l-iskritturi jirriflettu l-volonta' kontrattwali tal-partijiet, u minn jallega il-vizzju fil-kunsens biex jirnexxi fl-azzjoni ghandu jipproduci provi univoci, konklussivi kredibbli u attendibbli. Saret referenza ukoll ghas-sentenza deciza mill-Prim Awla tal-Qorti Civili fid-9 ta' Jannar 2014 fil-kawza fl-ismijiet Peter Cassar Torregiani vs Onor Domnic Mintoff et fejn inter alia intqal li "mhux kull stat ta' ansjeta' jwassal biex kunsens moghti fuq kuntratt ikun wiehed bla siwi, jekk kemm il-darba jintwera li l-parti kontraenti kienet taf x'inhil taghmel".

Gie sottomess li meta wiehed jezamina dak li ftehmli il-partijiet ma jidhirx li hemm xi zbilanc notevoli kontra xi parti fil-kuntratt. Gie rilevat li l-unika propjeta' immobiljari li kien hemm giet assenjata lill-attur, saru erba' seduti ta' medjazzjoni qabel ma gie ffinilazzat il-kuntratt u sikurament l-medjatrici spjegat il-kontenut tal-kuntratt.

Il-konvenuta ssottomettiet illi mill-provi prodotti ma jirrizultax li l-kunsens tal-attur kien vizzjat fil-mument li gie ppubblikat il-kuntratt tas-separazzjoni konsenswali nonostante li l-attur xehed diversi drabi u rrepeta l-allegazzjoni li fi zmien il-kuntratt kien suwicidali u nonostante li ohtu, Antoinette Mallia ddikjarat li kien fi stat hazin meta iffirma il-kuntratt. Il-konvenuta rrilevat ukoll li n-neputija, tal-attur Mandy Mallia, ma kkummentax fuq l-istat mentali tieghu.

Il-konvenuta irrilevat illi c-certifikat mediku ta' Dottor John Mifsud kien intestat 'for company only' u kkonferma li l-attur kien fuq l-anti depressants, u gie ikkritikat Dottor Mark Xuereb, li hassu kompetenti biex jipotizza x'kien l-istat mentali tal-attur fil-mument li iffirma il-kuntratt, tlett snin qabel ma invistah.

KONSIDERAZZJONIJIET TAL-QORTI.

L-attur qed jitlob li l-Qorti tiddikjara il-kuntratt ta' separazzjoni konsenswali null, invalidu, ineffettiv u mhux enforzabbli "ghar-ragunijiet li jirrizultaw...fil-mori tal-kawza inkluz il-kontenut kollu tar-Rikors Guramentat u Atti Processwali ohra". Fin-nota ta' osservazzjonijiet tieghu l-attur jispecifica illi it-talba ghar-rexissjoni tal-kuntratt ta' separazzjoni personali hija msejsa fuq il-premessa illi "...fil-mument meta gie ffirmat il-Kuntratt ta' l-Firda Legali bejn il-kontendenti partijiet konjugi C, ir-Rikorrent Attur ma kienx jaf x'inhil qed jaghmel, u dan gie kkonfermat mill-agir tal-istess Intimata Konvenuta li wara li kwazi kkostringiet lil zewgha biex jiffirma dan il-kuntratt kienet hi stess illi haditu ghand il-psikjatra l-Professor John Mifsud.."¹⁵

¹⁵ Fol. 391

Fin-nota ta' osservazzjonijiet tieghu l-attur ma ghamel l-ebda referenza ghall-artikoli tal-ligi li fuqhom qed isejjes it-talbiet tieghu.

Il-Qorti taghmel referenza ghall-**Artikolu 966 tal-Kap. 16** li jelenka r-rekwiziti ghall-validita' tal-kuntratti:-

“ Ir-rekwiziti essenzjali sabiex kuntratt jkun jiswa, huma:

- (a) illi l-partijiet ikunu kapaci biex jikkuntrattaw;
- (b) il-kunsens ta' dak li jobbliga ruhu;
- (c) haga zgura li tkun l-oggett tal-kuntratt;
- (d) kawza lecita biex wiehed jobbliga ruhu.

Skont l-**Artikolu 967(1)** Kull persuna tista' tikkuntratta, jekk mhix iddikjarata inkapaci filwaqt li sub-inciz (3) tal-istess Artikolu jipprovdi illi huma inkapaci li jikkuntrattaw-

- (a) il-minuri
- (b) l-interdetti jew inabilitati; u
- (c) generalment, dawk kollha illi l-ligi timpedihom minn xi kuntratti.

A propozitu gie dikjarat fil-kawza fl-ismijiet “**Giuseppe Gauci et vs Angelo Gauci et**” deciza mill-Qorti tal-Appell fil-11 ta' Novembru 1955:

“Illi wiehed mir-rekwiziti essenzjali ghall-validita' ta' kuntratt huwa il-kunsens; u biex il-kunsens jkun jiswa jehtieg li min jaghti dak il-kunsens ikollu l-kapacita' li jikkompreni. Ghaldaqstant, kuntratt li fih xi wiehed mill-kontraenti, ma kellux il-kapacita' li jikkontratta huwa null.”

Dan il-kaz kien jirrifiri ghall-kuntratt ta' divizzjoni ta' wirt, fejn tnejn mill-kontraenti kienu mentalment inkapaci, fatt li kien a konnoxxenza tal-parti l-ohra. Inkapacita' legali tirrifiri ghall-minorenni, mentri inkapacita' naturali tirrifiri ghall-infirmita' mentali.

Fil-kawza fl-ismijiet “**Mary Hayman vs John Hayman**” deciza mill-Qorti tal-Appell fis-16 ta' Marzu 1959 jinghad inter alia li;

“ Kull persuna titqies mentalment sana, sakemm ma jigix pruvat il-kuntrarju.” U dan in omagg ghall-principju illi min jallega jrid jipprova. Hija regola ta' dritt illi

“*onus probandi incubit ei qui dicit non ei negat*”. Din ir-regola ta’ dritt hija sancita bl-**Artikolu 562 tal-Kap. 12** li jipprovdi illi “Bla hsara ta’ kull disposizzjoni oħra tal-liġi, l-obbligu tal-prova ta’ fatt imiss dejjem lil min jallegah.”

Dwar l-analizi li trid taghmel il-Qorti fir-rigward tal-provi mressqa intqal hekk fis-sentenza “**David Pace vs Frans Falzon et**” deciza mill-Prim’ Awla tal-Qorti Civili fit-3 ta’ Mejju 2011:

“Kull kaz ghandu jkun ezaminat fuq il-mertu u l-fattispece partikolari tieghu. Dan ighodd ukoll fejn tidhol l-applikazzjoni għall-kaz tal-principji tad-dritt kif mifhuma fid-dottrina u fil-gurisprudenza. B’hekk il-gudikant ikun f’qagħda li jsahhah il-konvinzjoni u l-konkluzjonijiet tieghu. Ic-certezza morali li fuqha l-gudikant ghandu jibni l-motivazzjoni tal-gudizzju tieghu trid issib il-gustifikazzjoni tagħha fl-ewwel lok fit-totalita’ tal-provi u fit-tieni lok fil-qafas tal-preponderanza tal-probabilitajiet. Bhala punt ta’ dritt, il-piz tal-prova fil-mertu huwa mixhut fuq l-attur in kwantu l-konvenut jibqa’ assistit mill-presunzjoni li mhux obligat jaghmel il-prova negattiva. Il-Qorti trid tara jekk l-attur issodisfax dak l-oneru billi wasal biex jipprova l-legittimita’ tal-pretensjoni tieghu jew inkella kellhiex il-Qorti tapplika r-regola ta’ gudizzju li l-fatti allegati ma gewx sodisfacjentement ippruvati (non esse et non probari paria sunt). Dan kollu jissarraf fil-principju li jirregola l-piz tal-prova u cioe’ li x-xjenza tal-fatt allegat ghandu jigi pruvat mill-persuna li qed tallega dik ix-xjenza. Del resto hekk ukoll ighid l-Art. 562 tal-Kap. 12 u fil-kaz li din il-prova ma tkunx adegwata jew fil-kaz ta’ dubbju l-allegata xjenza ghandha tigi rigettata. (“**Theuma vs Mercieca**” – Qorti tal-Appell – 20 ta’ Frar 1996 ; “**Fenech Clarke et vs Borg et**” – Qorti tal-Appell – 30 ta’ Mejju 1997 u “**Mizzi noe vs Borg et**” – Prim’Awla tal-Qorti Civili – 29 ta’ Settembru 2009).

Lura għall-kaz odjern, wara li gew affermati l-principji gurisprudenzjali fir-rigward tal-oneru tal-prova, il-Qorti tissottolinea illi sabiex l-attur jirnexxi fit-talba tieghu għar-rexxissjoni tal-kuntratt fuq il-pretest li fil-mument li ffirma l-kuntratt kien afflitt minn infermita’ mentali temporanja jehtieg li mill-provi mressqa jirrizulta fuq bazi almenu ta’ probabilita’ illi fil-mument rilevanti l-attur kien qed ibati minn kondizzjoni patologika psikika illi kienet ta’ tali intensita’ u grad li ggiblu mankanza assoluta ta’ kapacita’ li jevalwa l-importanza ta’ l-att li jkun wettaq; Fi kliem iehor, il-gravita’ u l-intensita’ tal-kondizzjoni mentali, anke jekk temporanja, trid tkun tali illi tpoggi lill-kontraent f’kondizzjoni li ma hux kapaci mentalment jifhem dak li qed isehh.

L-attur xehed illi fiz-zmien rilevanti, cioe’ meta’ ffirm l-kuntratt tas-separazzjoni fit-18 ta’ Gunju 2012, kien afflitt minn depressjoni.

Il-Qorti fliet sew il-provi kollha mressqa mill-attur u jirrizultalha illi sal-jum li gie ffirmit il-kuntratt l-attur ma rrikorra ghand l-ebda psikjatra. L-attur jghid biss illi wara li gie ppubblikat il-kuntratt huwa kien mar ghand psikjatra ghall-kura u f'dik l-okkazzjoni kienet akkumpanjatu martu l-konvenuta. Jallega illi dak iz-zmien kellu hsibijiet suwiciali u li kien qed jesterna dan il-hsieb ma' ta' madwaru.

Necessarju ghalhekk jigu ezaminati l-provi mressqa mill-attur fir-rigward.

L-attur ezebixxa kopja ta' certifikat rilaxxjat minn **Dr John Mifsud**, Konsulent Psikjatra, li mar ghandu erba' xhur wara li gie ppubblikat il-kuntratt ta' separazzjoni mertu tal-kawza odjerna. Dan ic-certifikat datat 30 ta' Mejju 2014 markat Dok KG4 jinstab a fol 247 tal-process. Jaqra kif gej:-

“For Company Only.

30/5/14

Re. A C

ID 314870(M)

Had seen the above, for the first time on the 29/10/12. He had been treated with antidepressants.

Today he is fully oriented to time, place & person. .He is not depressed and has no suicidal inclination. I am stopping all psychiatric medication.”

F'dokument iehor markat Dok KS1 (fol 244) l-istess rilaxxjat fuq letterhead to St Mark's Clinic, jinghad li fid-29 ta' Ottubru 2012, l-attur kien qed isofri minn *severe depression*, li kien ilu jbaghti minnha minn Marzu 2011 u kellu *high suicidal risk*. Gie rakkomandat li jkun supervised kontinwament u nghata il-medicini hemm indikati.

L-Aqwa Prova Hi Karenti

Il-Qorti pero' tiritjeni illi tali dokumenti minghajr ma huma korroborati mit-testimonjanza tal-psikjatra li allegatament kitibhom ma jilhqux il-grad ta' prova rikjrest ghall-finijiet probatorji. Ghal ragunijiet li ma gew bl-ebda mod spjegati mill-attur, huwa naqas milli jipproduci bhala xhud lill-imsemmi Dr John Mifsud, psikjatra kuranti tieghu. Huwa l-oneru ta' kull minn jallega li jressaq l-ahjar prova. Certifikat ta' psikjatra ma hux wahdu sufficjenti ghall-finijiet sabiex jigi sodisfacentement ippruvat li l-attur kien afflitt minn infermita' mentali li ma kinitx tippermettilu li jersaq fuq kuntratt ta' separazzjoni konsenswali. Difatti dawn id-dokumenti ma jsemmu xejn dwar jekk fiz-zmien rilevanti l-attur kienx kapaci jersaq fuq kuntratt. Il-fatt li l-konvenuta hija kontumaci f'dawn il-proceduri ma jnaqqas xejn mill-obbligu tal-attur li jressaq l-ahjar prova

disponibbli. Appena huwa necessarju jigi rilevati illi l-kontumacia hija dejjem meqjusa bhala opposizzjoni ghat-talbiet attrici.

Il-Qorti fliet il-lista tax-xhieda tal-attur annessa mar-rikors guramentat li tikkonsisti f'pagna u nofs ta' ismijiet ta' xhieda u f'paragrafu 3 hemm indikat "il-Psikjatra John Mifsud". Stranament l-unika tabiba li suppost kienet qiegħda issegwi saħħet l-attur fiz-zmien rilevanti ukoll ma tresqitx bhala xhud. Jidher li lanqas biss tnizzlet fil-lista tax-xhieda. Nizzel ukoll bhala xhud "rapprezentanti ta' St Mark's Clinic" izda wkoll ma tella lil hadd minn din il-klinika sabiex jixhed dwar id-dokumenti li l-attur ipprezenta.

Minflok l-attur ressaq bhala xhud quddiem l-assistent gudizzjarju lil Dottor Mark Xuereb, konsulent psikjatra, psikjatra li ezamina lill-attur għall-ewwel darba kwazi sentejn wara li kienet ilha istitwita l-kawza odjerna. Dr Xuereb xehed li lill-attur sar jafu għall-ewwel darba għal habta ta' Gunju 2015. Ha l-impressjoni li l-attur kien bniedem tal-affari tiegħu, b'valuri tajbin u jhobb lill-familja. Kien jagħmel sagrificji kbar għall-familja billi kien jahdem fuq l-Oil Rigs, xogħol ta' strapazz u perikolu. Jirrizulta li l-attur ikkonsultat sabiex jottjeni certifikat mediku li hu kapaci jiehu hsieb liz-zewg uliedu minuri u dan fid-dawl tat-talba li għamel f'dawn il-proceduri. Jgħid hekk fir-rigward: "Jigifieri my opinion, from what I am seeing, that this man should and must in the interest of himself and his children exercise his parental rights." Jgħid li l-attur huwa pazjent tiegħu. "Nazzarda ngħid li bhal issa qed jiehu l-kura tahti minhabba depression...." minhabba s-sitwazzjoni li kellu mal-mara. "Qed jiehu kura holistika, mhux pilloli. Jifthu t-triq għal għajnuna psikologika u ha jkun hemm għajnuna soċjali fis-sens coping skills, ways of being more sensitive.....he is healthy.....Jigifieri l-kura ser tkun naqra duratura sakemm l-affarijiet jissetiljaw għax jekk jissetiljaw t-tfal u t-tfal ikollhom kuntatt miegħu, I think he will get better and he will have a better psychological development". Lit-tfal huwa ma ltaqax magħhom. Dwar l-allegazzjoni tal-attur li kellu tendenzi suwicidali fiz-zmien rilevanti Dr Xuereb jgħid li dak seta' kien reazzjoni għal biza' li kien għaddej minnha fiz-zmien tas-separazzjoni: "..... when I am cornered and I am caught in a position, wiehed jgħid uff xbajt ngħix. Imma ahna għandna a whole spectrum of severity. Suicidality there are mild, moderate and severe and even those are subdivided."

Imbagħad ix-xhud Dr Xuereb jgħaddi sabiex jirrispondi sensiela ta' domandi diretti magħmula mill-Avukat tal-attur. Gie mistoqsi jekk jistax jikkonferma li l-attur fiz-zmien li kien qed jiffirma l-kuntratt ma kienx jimpurtat x'kien qed jiffirma għax skont l-attur kien bihsiebu jnehhi hajtu b'idejh. Jirrispondi hekk: ".....for A the very important thing, his modus operandi is I go and I work hard, I suffer for my family and the woman will take care of the family. When this suddenly crumbled, then of course the reaction I would say is normal in the context of that. But if you had to ask me was that contract signed under duress?"

Sure and absolutely” So there is technically it is called “in a fight or flight response” and this an innate defence mechanism.” Mistoqsi, mill-gdid b’mod dirett: “In other words, would the Court be justified to say, there is no justification in annulling the contract or there is justification in annulling the contract?”. Ix-xhud jesprimi l-opinjoni “I think there is justification in annulling the contract.....I would say stop, this is not the valid contract. Because the man, one has not got all his functions”.

Il-konvenuta fin-nota ta’ osservazzjonijiet tagħha kkontestat l-ammissibilita’ tax-xhieda ta’ Dr Xuereb. Ix-xhieda ta’ Dr Xuereb kienet tikkonsisti fl-ewwel lok fi spjegazzjoni medika tal-istat mentali attwali tal-attur u fit-tieni lok opinjonijiet professjonali espressi dwar l-istat mentali tal-attur fiz-zmien meta Dr Xuereb ma kienx għadu jaf lill-attur.

Esperti Ex-Parte

Dwar l-esperti ex parti l-Qorti tiddikjara li dawn huma ammissibbli fil-process gudizzjarju nostran bis-sahha tal-**Artikolu 563A tal-Kap. 12** li kien gie introdott bis-sahha tal-Att XXIV tas-sena 1995. Dan l-artikolu huwa intitolat: “Ammissibilita’ ta’ espert ex parte u meta tinghata certu opinjoni minn nies mhux esperti”. Jipprovdi hekk:-

“(1) Meta persuna tissejjaħ bħal xhud, l-opinjoni tagħha fuq kull kwistjoni rilevanti li dwarha hi kwalifikata tagħti xiehda bħala espert, għandha tintlaqa’ bħala xiehda biss jekk, fil-fehma tal-qorti, dik il-persuna jkollha l-kwalifiki meħtieġa dwar dik il-kwistjoni.

(2) Meta persuna tissejjaħ bħala xhud, dikjarazzjoni ta’ opinjoni li ssir minnha fuq kull kwistjoni rilevanti li dwarha mhijiex kwalifikata tagħti xiehda bħala espert, jekk din ix-xiehda tinghata b’mod li jingħadu fatti rilevanti li jkunu ġew konstatati personalment minnha, għandha tkun ammissibbli bħala prova ta’ dak li dik il-persuna tkun hemm ikkonstatat.

(3) L-opinjoni mogħtija minn persuna skont id-disposizzjonijiet ta’ dan l-artikolu għandha tkun mingħajr preġudizzju għad-disposizzjonijiet tal-artikolu 681 u għas-setgħa tal-qorti li taħtar perit skont id-disposizzjonijiet tal-artikolu 646.”

Wara li ezaminat ix-xhieda ta’ Dr Xuereb il-Qorti tistqarr illi ma hiex konvinta minn dak li Dr Xuereb esprima fir-rigward taz-zmien li fih gie ffirmat il-kuntratt mertu tal-kawza odjerna. Ex admissis huwa l-psikjatra kuranti tal-attur. Evidentement Dr Xuereb ibbaza l-opinjoni minnu espressa fuq dak biss li qallu l-attur. La kellu l-opportunita’ li jexamina il-file mediku tal-attur u lanqas li jintervista it-tabib kuranti tal-attur fiz-zmien tal-kuntratt. Inoltre l-opinjoni minnu espressi waqt ix-xhieda mogħtija quddiem l-assistent gudizzjarju

specjalment dawk riferibbli ghaz-zmien li gie ffirmat il-kuntratt kienu opinjonijiet espressi fuq domandi suggestivi u direttissimi lill maghmula mill-Avukat tal-pazjent tieghu.

Il-Qorti qieghda tiskarta l-opinjoni espressa minn Dr Xuereb li fil-fehma tieghu l-attur kien afflitt minn infermita' mentali fil-jum li fih gie ffirmat il-kuntratt.

Il-Qorti mhiex konvinta li fiz-zmien rilevanti l-attur ma kellux il-kapacita' li jikkontratta. Il-provi li ressaq l-attur fir-rigward ma jwasslux ghal dak il-konvinciment morali necessarju sabiex l-allegazzjoni tigi kkonsiderata ppruvata sodisfacentement.

Rilevanti jigi wkoll osservat illi l-attur naqas li jtella' jixhdu lill-Avukat tieghu ta' dak iz-zmien, lin-Nutar li ppubblika l-kuntratt kif ukoll lill-konvenuta, li suppost skont l-attur kienet hi li haditu ghand psikjatra ghall-ewwel darba. Dan il-kuntratt ta' separazzjoni, a differenza ta' kuntratti ohra, jigi approvat mill-Qorti wara li l-partijiet, debitament assistiti mill-konsulent legali rispettiv taghhom, jattendu ghal numru ta' seduti ta' medjazzjoni quddiem medjatur tal-familja, F'dan il-kaz il-partijiet kienu t-tnejn assistiti mill-konsulenti legali rispettiv taghhom, u jirrizulta li saru erba' seduti fl-istadju ta' medjazzjoni, sakemm intlahaq ftehim fuq il-kontenut tal-minuta. F'dawn ic-cirkostanzi partikolari ma hux verosimili li l-konsulent legali tal-attur ma ddiskutiex mal-istess attur il-kontenut tal-kuntratt u partikolarment l-portata u l-import tal-obbligazzjonijiet assunti mill-istess attur fuq il-kuntratt.

It-talba tal-attur, biex il-kuntratt ta' separazzjoni jigi dikjarat null, billi l-kunsens tieghu kien vizzjat ma tirrizultax giustifikata u ghalhekk ma ghandhiex tigi milquha.

Nuqqas iehor tal-attur huwa li jitlob in-nomina ta' espert gudizzjarju sabiex jirrelata fuq l-aspett mediku tal-allegazzjonijiet tal-attur.

Rilevanti wkoll illi nonostante dak li xehed l-attur fuq l-istat mentali tieghu fiz-zmien rilvanti, fiz-zmien rilevanti l-attur jahdem kien fuq ir-rigs taz-zejt u jahdem baqa'. Hija l-fehma konsiderata ta' din il-Qorti illi ma tresqet l-ebda prova sodisfacenti li fil-mument li l-attur kien qed jiffirma l-kuntratt ma kellux il-kapacita' mentali li jaghraf x'inhum jaghmel.

Il-Qorti ghalhekk tikkonkludi illi l-attur ma rnexxielux jipprova sodisfacentement illi meta iffirma l-kuntratt de quo kien afflitt minn infermita' mentali li ma thalliex jaghti kunsens validu ghall-kuntratt. Din il-kawzali ghalhekk qed tigi respinta.

Ikkunsidrat;

Fir-rigward tal-kawzali tal-attur li l-kuntratt huwa null ghaliex il-kunsens tieghu kien ivvizzjat minhabba vjolenza morali, il-Qorti hi tal-fehma illi din l-allegazzjoni ma gietx sostnuta mill-provi.

Artikolu 974 tal-Kap 16;

“ Jekk il-kunsens ikun gie moghti bi zball, jew mehud bi vjolenza, jew b’ghemil doluz, ma jkunx jiswa.”

In tema legali gie kostantement ritenut illi sabiex il-kunsens jkun vizzjat minhabba vjolenza morali, tali vjolenza trid tkun tali illi tkun ir-raguni primarja ghaliex dak li jkun ta l-kunsens tieghu. Fis-sens illi minghajr tali vjolenza morali l-kunsens ma kienx jinghata. Kif gie ritent fil-kawza fl-ismijiet “**Edgar G Soler vs H. H. Sir David Campbell noe**” deciza mill-Prim Awla tal-Qorti Civili fid-29 ta’ Ottubru 1949, Vol XXXIII P II pp 431,;

“Biex il-vjolenza morali tikkostitwixxi vizzju tal-kunsens li jwassal ghan-nullita’ tal-kuntratt, hemm bzonn li dik il-vjolenza tkun il-kawza determinant tal-kuntratt, li l-kunsens ikun il-frott tal-vjolenza ezercitata biex jigi ottenut il-kunsens, u mhux biex jigi ottenut skop divers, u trid tkun ukoll l-opera tal-persuna li ezercitata biex totjeni dak il-kunsens.”

Fil-istess decizjoni saret riferenza ghall-kawza fl-ismijiet “**Rosario C vs Giovanni C**” deciza mill-Prim Awla tal-Qorti Civili fl-14 ta’ Novembru 1935, Vol XXIX P II pp749, fejn ntqal;

“Biex il-vjolenza morali tammonta ghall-vizzju fil-kunsens, hemm bzonn li tkun determinanti, ingusta, u gravi u tali li taghmel impressjoni fuq persuna ragionevoli u li tiggenera biza’ li tesponi ingustament lill-persuna taghha jew il-gid taghha ghal dannu gravi. Il-kwistjoni jekk hemmx vjolenza hija indagni li hija imhollija interament fil-prudenza tal-giudikant.”

Fil-kawza fl-ismijiet “ **Maria Schembri et vs Gerolamo sive George Mizzi Agius et**” deciza mill-Prim Awla tal-Qorti Civili fit-12 ta’ ottubru 1960, ntqal;

“Element indispensabli biex il-vjolenza morali tinficja il-kunsens, huwa l-illegittimita’ taghha, li tippresupponi att illecitu; u sakemm ma tigix adoperata biex jittiehed vantagg superjuri ghal dak li jkun dovut, anki l-minaccja ta’ proceduri giudizzjarji li kreditur ikollu dritt jezercita, bhala massima, ma tannullax il-kuntratt.”

Fil-kawza fl-ismijiet “**Joseph Cost Chretien vs Joseph C Borda**” deciza mill-Qorti tal-Appell fil-15 ta’ Dicembru 1961 Vol. XLV P II pp 495, ntqal;

“ Difficilment jiftiehem kif il-fatt li kreditur juri l-hsieb tieghu li, jekk id-debitur ma jiffirmax kambjala konstatanti d-dejn tieghu, huwa jipprevalixxi ruhhu minn rimedju kawtelatorju sanzjonat mill-ligi, bhal ma hu mandat ta’ impediment tal-partenza, jista’ fin-nuqqas ta’ cirkostanzi ohra, jitqies bhala att ta’ vjolenza, li jinfiċja il-kunsens tad-debitur li jiffirma dik il-kambjala.”

Fix-xhieda tieghu Dr Xuereb jghid hekk “But if you had to ask me was that contract signed under duress, sure and absolutely. So there is indeed, technically it is called “fight or flight response” at the time. Mr A C was “in a fight or flight response” and this is an innate defence mechanism. When we are overwhelmed, when we cannot cope, we have a choice.” Dak li xehed Dr Xuereb jista’ prattikament japplika ghal kull kuntratt ta’ separazzjoni. Dawn huma kuntratti li min-natura taghhom huma ppubblikati fi sfond ta’ tensjoni bejn il-partijiet. Tali tensjoni ma twassalx ghar-rexxissjoni tal-kuntratt.

Ghal dawn il-motivi l-Qorti qed tichad l-ewwel, it-tieni, it-tielet, ir-raba’ , il-hames, is-sitt, is-seba’ u t-tmien talbiet attrici mmarkati mill-ittra (a) sa l-ittra (h).

Talba ghal Kura u Kustodja tat-tfal minur u Revoka Manteniment

Fid-disa’ talba tieghu [markata (i)] l-attur qed jitlob li l-kura u kustodja tat-tlett itfal minuri ghandha tigi affidata lilu peress li jallega li l-konvenuta qed tghix hajja immorali minhabba li kkommettiet adulterju u li abbandunat l-istess tfal.

Fl-ghaxar talba tieghu [markata (j)] l-attur jitlob li l-partijiet jergghu jintbaghtu ghall-medjazzjoni.

Dawn huma l-unici talbiet attrici ghal modifika tal-istipulazzjonijiet kuntrattwali.

L-attur jghid li l-konvenuta tahdem fil-bar gestit mis-sieheb attwali taghha u b’hekk mhux qed taghti kura lit-tfal tal-partijiet.

In tema legali ssir referenza ghall-gurisprudenza nostrana illi kostantement irriteniet illi huwa f’cirkostanzi eccezzjomali biss li l-Qorti ghandha tikkonsidra li tvarja obbligazzjonijiet kontrattwali speċjalment fl-obbligu assunt fuq il-kuntratt ghall-hlas tal-manteniment, meta minn jkun obligat li jhallas il-manteniment isib ruhhu fl-impossibilita’ li jonora dan l-obbligu, ghal-ragunijiet li ma ghandux kontroll fuqhom, bhal infirmita’ permanenti wara incident, li tipprekludih milli jibqa’ jahdem.(Vide “**Carmelo Mallia vs Mary Helen Mallia**” deciza minn din il-Qorti fit-28 ta’ April 2016 u giurisprudenza hemm citata).

Fil-fehma tal-Qorti l-provi mressqa mill-attur fir-rigward tad-disa’ talba attrici ma humiex prova sodisfacenti li t-tfal qed jigu abbandunati minn ommhom. L-attur ma jaghti l-ebda spjegazzjoni kif qed jitlob li t-tfal jibdew jirrisjedu mieghu jekk

ix-xoghol tieghu jieghu barra minn Malta ghal nofs is-sena, Inoltre ghalkemm l-attur jallega li l-konvenuta qed tghix hajja immorali, ma tresqu l-ebda provi li jissostanzjaw tali allegazzjoni.

L-attur naqas ukoll milli jitlob li l-vuci tat-tfal tinstema.

Il-Qorti hi tal-fehma li ma jezistux l-estremi sabiex il-Qorti tbiddel ir-residenza tal-minuri mid-dar tal-omm ghad-dar tal-missier.

L-ghaxar talba attrici hija talba ghan-nomina ta' medjatur tal-familja, talba manifestament improponibbli u irritwali f'rikors guramentat.

Decide.

Ghal dawn il-motivi l-Qorti qed taqta' u tiddeciedi din il-kawza billi tichad it-talbiet attrici kollha.

Bl-ispejjez kontra l-attur.

Imhalled

Deputat Registratur